


FORTIFIKAZZJONIJIET FENIČI FIR-RABAT

Kif nitilgħu t-telgħa tas-Saqqajja u nigbdu lejn Ta' Sawra, maġenb il-pompa tal-petrol li hemm, naraw ħofra kbira li qed timtela b'xi-tel u sigar. Baqgħet f'dan l-istat għax fl-iskavi li saru fis-snin 70 instabu f'dalijiet li jmorru lura għal madwar 900 sena Qabel Kristu. Dawn huma l-fdalijiet ta' fortifikazzjoni Feničja u dar Feničja. Wara l-pompa tal-petrol instabu f'dalijiet Rumani, datati 200 sena Qabel Kristu. Fost dawn il-fdalijiet instabet struttura Rumana li l-art tagħha hi mibnija fuq anfori rashom 'l isfel. Numru ta' Maltin jinjoraw dawn is-sejbiet, iżda biex nitfgħu aktar dawl fuqhom, tkellimt ma' Patri Eugene P. Teuma, Frangiskan Konventwali.

Minn **CHARLES B. SPITERI**



Ritratt 1995 - Parti mill-Belt Feničja (dar privata)

Fr Eugene, minbarra l-gebel antik, xi nsibu aktar f'dan is-sit?

Hemm l-art, fejn naraw li biex jaqgħu l-umdità, intużaw il-pozzolana u l-cocciopesto, peress li fih l-integrazzjoni ta' rham u biċċiet tal-fuħhar u magħmulin f'disinn. Din il-kwalità ta' art hi tipikament Feničja u nsibuha wkoll f'Tas-Silg u f'postijiet oħra. L-użu ta' dan il-materjal instab daqs żewġ metri u nofs taht il-livell tat-triq. Is-sejba Rumana qiegħda fil-gnien ta' wara l-pompa tal-petrol.

Fuq in-naħa tal-gegn tal-istess pompa tal-petrol, f'zewġ idjar, taht hames metri fond wiehed isib ukoll il-fdalijiet tal-hajt tal-belt Feničja. Il-partikolaritajiet tagħhom huma l-hajt fortifikat, dar, u l-mod kif hi mibnija, peress li hi simili għad-djar Eġizzjani.

Kemm jehduna lura fil-istorja dawn il-fdalijiet?

Mid-disinjati fil-gebla, magħru-fin bhala gidra, (embossment) li hemm fuq il-hajt Feničju jikkorrispondu ma' arkitettura fil-Palestina, fil-perjodu ta' David u Salamon, jiferru madwar 950 sena Qabel Kristu. Issa, biex nsibu fortifikazzjonijiet daqstant konsistenti, bilfors li l-Feniċi kienu waslu Malta xi daqsxejn qabel minn hekk. U llum hemm diversi studjużi u arkeologi li jgħidu li l-Feniċi kienu hawn Malta qabel id-data li konna naħsbu.

L-ikbar binja li naraw hi l-ha-

jt tal-belt u mbagħad traċċi bi tliet gebliet ta' torri. Jekk wiehed jara d-disinn ta' kif sar ix-xogħol f'dak li hu gidra tal-gebla, jinduna li hu kompletament differenti u fiż-żmien, il-bini tal-hajt il-qadim u t-torri jvarjaw għal bejn 150 u 200 sena. Naturalment, l-ewwel li nbena kien il-hajt, li jista' jintlema f'dik il-ħofra li hemm bejn il-bini.

Kif kienet tkun il-forma ta' belt Feničja?

Hafna drabi l-ibliet Feniči kienu jiehdu forma mdawra, skont il-forma tal-gholja li kienu jimbnew fuqha. Aspett ieħor kien l-użu tal-geografija taż-żona. Minflok iħaffru fossat quddiem is-swar, il-Feniċi kienu jfittxu li quddiem il-hajt ikun hemm dizlivell ta' diversi metri biex iservihom ta' lqugħ minn attakki mekkanizzati (battering rams). L-istess hitan tal-belt kienu mibnija bil-kuncett li jilqgħu għal dawn it-tip ta' attakki billi jimbnew hitan separati f'diversi metri u bejniethom ikollhom hajt li jorbot, f'daqs ta' kamra. Dawn l-ispazji bejn il-hitan, generalment kienu jintlewi bit-terrapien.

Mhux l-ewwel darba li fl-istudju arkeologiku nsibu li dawn l-ispazji tnaqqsu mit-terrapien u nbidlu biex servew ta' kmamar ma' djar li nbnew wara, mal-hajt.

Simili għall-Eġizzjani u l-kulturi ta' dak iż-żmien, li ma kellhomx il-kuncett tal-arkata, il-bini kien ikollhom numru ta' kolonni jokkupaw l-ispazju, biex jiffacilitaw it-tqegħid ta' xorok

tal-qasba, biex isaqqfu. Tant li l-Feniċi kienu wkoll fost l-ewwel popli li kellhom il-banijiet bl-ilma, biex jinhaslu fid-djar. Kienet kultura u civiltà avvanzata hafna.

X'juri fiċ-ċert li l-hajt misjub hu hajt Feničju?

Iċ-ċertezza tirriżulta mill-casement wall, fejn ikollok żewġ hitan mibnija f'distanza, iżda jkun hemm hajt li jorbot kull tant numru ta' metri. Fil-maġġor parti, l-ispazju ta' bejn il-hitan kien jimtela b'turbazz.

Jirriżulta li l-origini tal-bliet fortifikati żviluppaw mill-kuncett ta' villagġi jew belt li d-djar tagħhom inbnew imissu ma' xulxin u fit-tond, biex jagħtu l-impressjoni ta' belt fortifikata.

Il-kuncett ta' casement wall qed jimilitarizza dan il-kuncett billi jimbnew hajt ieħor 'il barra mill-hitan ta' dawn id-djar. Il-ħtieġa li l-villagġi jew bliet ikunu

ffortifikati bdiet għall-habta tal-1,200 u 1,000 sena Qabel Kristu, minhabba l-attakki ta' dawki li huma magħru-fin bhala s-Sea Peoples, li qerdu civiltajiet shah kull fejn rifsu, mill-Greċja, it-Turkija, is-Sirja u l-Palestina. L-unici li rnexxielhom jiqfulhom, kienu l-Eġizzjani u l-Asiri. Is-Sea Peoples aktarx kienu popli differenti minn Sardenja u l-Greċja li minhabba diżastri ekoloġiċi (nuqqas ta' xita, kasha) u naturali (vulkani, terremoti) saru "pirati" fuq skala kbira.

Nergħu lura għas-sit tar-Rabat. Xi nsibu aktar li hu Feničju?

Hemm il-partikolarità tat-Torri mizjud mal-hajt fortifikat tal-belt. Minkejja li fadal biss tliet blatiet tal-pedament f'posthom (in-situ), dan juri li t-torri gie mizjud żmien wara. Jekk wiehed jieħu t-tip ta' gidra maħduma fil-ge-

bla, dan juri teknika kompletament differenti minn dak tal-hajt tal-belt. Il-pedament tat-torri jinsab xi metru u nofs 'il quddiem mill-hajt, u mhux marbut miegħu. Ir-raġuni kienet waħda difensiva. Jekk it-torri jcedi, ma jgħibdx miegħu lill-hajt tal-belt.

Iż-żieda tat-torrijiet mal-hitant tal-belt narawha fil-Libanu u l-Palestina, f'madwar 150 u 200 sena wara l-bini tal-hitant. Hu żvilupp ulterjuri għal dak li hu l-casement wall li kellna qabel. Il-blatiet tal-hajt il-kbir tas-Saqqajja huma ta' daqs ikbar u maħduma b'reqqa akbar minn dawki li jiffurmaw il-hajt tat-torri.

Għandna elementi minn barra biex nistgħu nġiduh kif kienu jidhru dawn il-fortifikazzjonijiet?

Rigward id-dehra tagħhom, l-unika rappreżentazzjoni li għandna hi dik tal-riljievi mal-hitant ta' gewwa, tal-Palazz ta' Sargon, fil-kapitali Assira ta' Nineveh. Dawn jirrapreżentaw assedji varji, fosthom ta' Tir u f'dettalji kbar juru l-hitant tal-belt u d-djar ta' warajhom. L-interessanti hu li fuq id-djar kien ikun hemm gonna b'terrazzini kkolonnati, li kienu jinkludu wkoll sigar imdaqqsin.

X'importanza jwasslilna wiehed mir-riljievi msemmija?

Fih insibu l-harba tar-re u n-nobli, li marru fil-gżira ta' Ċipru. Fil-harba jidhru l-fortifikazzjoni-

“L-ikbar binja li naraw hi l-hajt tal-belt u mbagħad traċċi bi tliet gebliet ta' torri. Jekk wiehed jara d-disinn ta' kif sar ix-xogħol f'dak li hu gidra tal-gebla, jinduna li hu kompletament differenti u fiż-żmien, il-bini tal-hajt il-qadim u t-torri jvarjaw għal bejn 150 u 200 sena

“

L-arkeologija tas-sit ta' Borg in-Nadur, li qiegħed ftit bogħod minn Villa Kaċċatura, turi li lejn is-sena 1,000 Qabel Kristu, kienu qed jikkummerċjaw man-nies ta' Żmien il-Bronż

jiet tal-Feniċja, li sal-lum, fil-Libanu ma nstabux, tant kemm kienet kbira l-qedra. Is-sabih ta' dawn ir-raffigurazzjonijiet juruna l-ibliet, bid-djar telghin minn wara l-fortifikazzjonijiet, għax qegħdin imkahlhin magħhom, b'uħud ikompli d-disinn tal-fortifikazzjoni.

Għal liema perjodu jmorru lura s-swar fis-Saqqajja?

Il-hajt fortifikat, li hu ta' żmien il-Feniċi, fis-Saqqajja, nissoponu li jmur lura għal żmien ir-Re David – habta tas-sena 950 Qabel Kristu. Is-saltna ta' Izrael kienet alleata qrib hafna tal-Feniċi. Tant hu hekk li wara l-mewt tar-Re David, ir-Re tal-Feniċi hallas u ta l-materjal kollu biex inbena t-tempju ta' Alla, fil-belt ta' Ġerusalem.

Il-Feniċi għenu wkoll lil David biex jiffortifika l-bliet tiegħu fuq il-prinċipji arkitettoniċi tagħhom. Dan komplew jagħmluh ukoll fi żmien Salamun, bin ir-Re David.

Fejn jirrigwarda s-sit Feniċju f'Malta, insibu wkoll li dan hu integrat ma' wieħed mill-bibien tal-belt Feniċja, li għadu jinstab taht it-triq ewlenija, u qatt ma gie skavat. Dan ikun skavi importanti hafna, għax huma ftit is-siti arkeologiċi li jikkonservaw is-sit tal-bieb tal-belt Feniċja.

Id-djar li kienu jinbnew fi żmien il-Feniċi kellhom xi partikularità?

Kif nistgħu naraw mid-dar li għadhom jeżistu fuq is-Saqqajja, il-kmamar kellhom kolonnati kwadri fin-nofs tagħhom biex jistgħu jissaqqu. L-gholi tagħhom seta' jkun ta' numru ta' sulari kif jidher fir-riljiev tal-Palazz ta' Sargon. Issa, minhabba n-numru qawwi ta' dan il-kolonnat u x-xorok imdaqsa mqegħdin fuqhom, nistgħu nashu fil-konkluzjoni, li s-soqfa kienu jifilhu piz konsiderevoli tant li anki kienu jitqiegħdu sigar fuqhom.

Dan il-kunċett jintilef wara l-perjodu Feniċju, peress li hafna mis-soqfa Rumani bdew jużaw travi tal-injam bix-xorok fuqhom.

Mudell importanti li nistgħu nqabbli ma' kif kienet tinbena dar Feniċja hu dak tal-giebja, li nbniat fi-istess epoka, fil-Villa ta'

Kaċċatura f'Birzebbuga.

Dan il-perjodu Feniċju li qed nittrattaw, fuq liema era qed nitkellmu?

L-arkeologija tas-sit ta' Borg in-Nadur, li qiegħed ftit bogħod minn Villa Kaċċatura, turi li lejn is-sena 1,000 Qabel Kristu, kienu qed jikkummerċjaw man-nies ta' Żmien il-Bronż.

Il-fortifikazzjoni tas-Saqqajja, kif għedna diġà, tmur lura għas-sena 950 Qabel Kristu. Il-hajt tal-belt baqa' sas-sena 208 Qabel Kristu, jigifieri dawk is-swar servew għal il-fuq minn 600 sena, qabel ma twaqqghu u ndifnu mir-Rumani. Kif nafu, ir-Rumani bnew il-belt il-għdida ta' Melita fuqhom.

Meta r-Rumani waslu Malta għaliex ma qerdux kolloxx?

Hawn Malta kien hawn 4,000 suldat/merċenarju Kartaginiz, iżda l-abitanti ta' Malta, li kienu Feniċi; għejjin minn bliet differenti, anke jekk mill-kosta tal-Libanu, ma kinux jaqblu mal-Kartaginiz u meta gew ir-Rumani, dawk li kienu meqjusin bhala 'Maltin', fetħu l-belt u ċedewhilmhom. B'hekk saru alleati. Għalhekk ir-Rumani ma kellhomx għal xiex jattakkaw. Il-Feniċi ta' Malta alleaw irwiehhom mar-Rumani. Meta r-Rumani bnew kemm il-fortifikazzjonijiet, kif ukoll il-belt ta' Melita, illivellaw il-belt Feniċja li kien hemm qabel, bla ma kellhom għaliex jeqridu kulma sabu tal-Feniċi.

Jidher li l-bieb tal-belt qiegħed fil-kantuniera tal-fortifikazzjoni. Kien possibbli dan?

Żgur li ma kienx hekk. Il-bieb tal-belt dejjem kien il-punt l-aktar debboli fil-fortifikazzjoni. Għalhekk, il-pożizzjoni tal-bieb bilfors li kienet bejn żewġ hitan ta' ċertu tul. Dan ifisser li parti konsiderevoli mill-belt Feniċja krollat minhabba fit-tafal li hemm fiz-zona magħrufa bhala 'Tafal tal-Imdina'.

Il-pedament tal-bieb u s-swar tal-belt huma mibnija fuq 3 sa 4 metri blat, li jistrieħ fuq madwar 12-il metru (40 pied) ta' tafal. Il-ħxuna tal-blatt, minkejja li kienet ta' spessur ridott kienet



Ritratt 1995 - Fuq quddiem jidhru t-traċċi tat-torri u warajh il-hajt tal-belt

tiflah għall-istrutturi ta' dak iż-żmien. Biss, it-truf tal-gholja dejjem kienu dgħajfa u kien hemm proċess ta' kollass, li kiel mill-istess għolja matul is-sekli. Dan insibuh b'mod ċar hafna kemm fuq in-naha tas-Saqqajja, kif ukoll fuq dak ta' Gheriexem.


Izda għaliex qajla jingħata għarfien fuq dawn il-grajjiet storiċi?

Għax il-Malti hu aktar interessat fil-leggendi milli fil-verità storika li tohrog mill-arkeologija jew fdalijiet tal-arkitektura. L-arkeologija (l-istudju tal-fdalijiet), flimkien mad-dokumentazzjoni storika, jagħtuna vizjoni iktar ċara u reali ta' kif kienu l-affarijiet fi żminijiet imbiegħda, u li ftit li xejn għandna idea tagħhom. Għalhekk, il-qedra tas-siti arkeologiċi u l-interpretazzjoni tagħhom, huma telfa kbira fir-rigward tal-istorjografija ta' gżirna.

Issa fil-perjodu Feniċju xi kemm setgħet kienet il-popolazzjoni ta' Malta?

Dibattibbli, għax meta r-Rumani gew Malta, il-Feniċi kienu diġà ilhom jistampaw il-muniti tagħhom għal mijiet ta' snin. U ma kinux se jistampaw muniti jekk il-popolazzjoni kienet żgħira. Jigifieri dejjem trid tikkalkula li għandek bejn 10,000 - 20,000 ruh, minbarra l-ammont ta' persuni ohra li kienu lsiera u persuni li mħumiex ikkunsidrati f'dak l-ammont. Magħhom trid iżżid ukoll 4,000 suldat/merċenarju Kartaginiz.

Issa meta niġu għall-arkeologija, dejjem jinstab li ż-zona tar-Rabat u tal-Imdina, kienet l-aktar belt fortifikata hux?



Ritratt 2006 - Il-casement wall Feniċju u parti mid-dar privata mibnija mal-hajt

Safejn nafu, minn dokument tal-Ewwel Seklu jissemmew li kien hawn żewġ ibliet kbar, probabbli parti minnhom fix-Xemxija, għax il-mijiet kbar ta' oqbra jibqgħu għejjin mill-Manikata. Dan il-fatt jagħtina indikazzjoni ċara li kien hemm post abitat sew. Belt ohra setgħet kienet Marsaxlokk, peress li biex kien hemm tempju pagan, antik hafna, u l-Bażilika (fiz-żmien Bizantin) ried ikun hemm numru sew ta' nies jabitaw qrib il-port. M'għandna l-ebda dubju li din il-Bażilika kienet tintuza b'mod regolari.

Izda kemm fix-Xemxija kif ukoll f'Marsaxlokk, insibu li hemm il-portijiet imma fir-Rabat m'hemm xejn.

Iva, u dan peress li normalment, il-Feniċi kienu jibnu fuq ix-xatt, f'punt fejn ikollok żewġ portijiet: wieħed għall-kummerċ u l-iehor bhala bażi militari. Ix-Xemxija u Marsaxlokk jidhru tajjeb f'dan il-kuntest. Il-fortifikazzjonijiet tal-belt Melita fil-perjodu Feniċju mħumiex bhal dawk ta' belt tipika Feniċja, iżda mill-banda l-oħra, jekk trid iżżomm kontroll ta' gżira sħiħa, trid tkun qed tikkontrollaha miċ-ċentru.